

**REGIONAL NEWS UNIT
AKASHVANI, GUWAHATI
0000000000**

Date : 25-02-2026

Time : 1205 Hrs

Assamese Midday Bulletin

Headlines

- ১। যোৰহাট আৰু লখিমপুৰত আজি মুখ্যমন্ত্ৰীৰ কেইবাটাও উন্নয়নমূলক প্ৰকল্প উদ্বোধন আৰু আধাৰশিলা স্থাপন কাৰ্যসূচী। লখিমপুৰত লাভলীনা বৰগোহাঁই ক্ৰীড়া ক্ষেত্ৰ মুকলি।
- ২। ডিব্ৰুগড় জিলাৰ টিংখাং বিধানসভা সমষ্টিৰ অন্তৰ্গত ৰাজগড়ত ঔদ্যোগিক প্ৰশিক্ষণ প্ৰতিষ্ঠান মুকলি।
- ৩। দুদিনীয়া ভ্ৰমণসূচীৰে মাজুলীলৈ অহা কেন্দ্ৰীয় ৰাজ্য মন্ত্ৰী কমলেশ পাছোৱানৰ আজি জিলাখনত কেইবাটাও কাৰ্যসূচী।

আৰু

- ৪। আইচিচি টি-২০ বিশ্বকাপ ক্ৰিকেট প্ৰতিযোগিতাত আজি ছুপাৰ এইট পৰ্যায়ৰ এখন খেলত শ্ৰীলংকা আৰু নিউজিলেণ্ড মুখামুখি।

০০০০০০

মুখ্যমন্ত্ৰী ড° হিমন্ত বিশ্ব শৰ্মাই আজি যোৰহাটৰ নৱনিৰ্মিত অসম মহিলা বিশ্ববিদ্যালয়ৰ নতুন চৌহদ মুকলি কৰিব। ২৮ কোটি ৫০ লাখ টকা ব্যয়েৰে এই চৌহদ নিৰ্মাণ কৰা হৈছে। এই উপলক্ষে যোৰহাটৰ কলিয়াপানীত থকা অসম মহিলা বিশ্ববিদ্যালয় চৌহদত দিনৰ ১২ বাজি ৪৫ মিনিটত আয়োজিত সভাত মুখ্যমন্ত্ৰীয়ে অংশগ্ৰহণ কৰিব। অনুষ্ঠানত বৈদেশিক পৰিক্ৰমা দপ্তৰৰ কেন্দ্ৰীয় ৰাজ্য মন্ত্ৰী পৰিত্ৰ মাৰ্ঘেৰিটা, মন্ত্ৰী ডাঃ ৰণোজ পেগু, অজন্তা নেওগ, বিমল বৰাৰ উপৰি কেইবাগৰাকী সাংসদ, বিধায়ক আৰু অন্যান্য বিশিষ্ট ব্যক্তিয়ে অংশ ল'ব। মুখ্যমন্ত্ৰী ড° শৰ্মাই ১৭ কোটি টকা ব্যয়সাপেক্ষে নিৰ্মিত যোৰহাট চৰকাৰী আইন মহাবিদ্যালয়ো উদ্বোধন কৰিব। তদুপৰি ৯ কোটি টকা ব্যয়সাপেক্ষে গ্ৰাম্য আন্তঃগাঁথনি পুঁজিৰ অধীনত মৰিয়নিৰ চাহ বাগিচা অঞ্চলত নিৰ্মাণ কৰা দুখন আদৰ্শ বিদ্যালয় আৰু মহাদেৱ আগৰৱালা উচ্চতৰ মাধ্যমিক বিদ্যালয়ৰ নতুন ভৱন মুকলি কৰিব। ইয়াৰ পাছতে মুখ্যমন্ত্ৰী লখিমপুৰলৈ যাব। ড° শৰ্মাই লখিমপুৰত লাভলীনা বৰগোহাঁই ক্ৰীড়া ক্ষেত্ৰ মুকলি কৰিব। জিলাখনৰ ছাব'তিৰ লাভলীনা বৰগোহাঁই ক্ৰীড়া ক্ষেত্ৰত বিয়লি ৩ বজাত আয়োজিত অনুষ্ঠানত মুখ্যমন্ত্ৰীয়ে লগতে স্মাৰ্ট এল ই ডি ষ্ট্ৰীট লাইট চিষ্টেম, পথ সুৰক্ষা উন্নীতকৰণ প্ৰকল্প, নৰ্থ লখিমপুৰ মহাবিদ্যালয়ক বিশ্ববিদ্যালয় হিচাপে উন্নীতকৰণৰ আন্তঃগাঁথনি নিৰ্মাণৰ কাম, লখিমপুৰ চিকিৎসা মহাবিদ্যালয় হাস্পতালৰ প্ৰসূতি আৰু শিশু চিকিৎসালয়ৰ উন্নীতকৰণকে ধৰি কেইবাটাও প্ৰকল্পৰ আধাৰশিলা স্থাপন কৰিব। এই সন্দৰ্ভত আমাৰ লখিমপুৰৰ সংবাদদাতা হিমাদ্ৰী দিহিঙীয়াই এইদৰে কয় -

ভইচকাষ্ট

০০০০০০

ডিব্ৰুগড় জিলাৰ টিংখাং বিধানসভা সমষ্টিৰ অন্তৰ্গত ৰাজগড়ত আজি ঔদ্যোগিক প্ৰশিক্ষণ প্ৰতিষ্ঠান আনুষ্ঠানিকভাৱে উদ্বোধন কৰা হয়। মন্ত্ৰী তথা স্থানীয় বিধায়ক বিমল বৰাই প্ৰতিষ্ঠানটো উদ্বোধন কৰি কয়, যে এই প্ৰতিষ্ঠানে যুৱক-যুৱতীসকলক উদ্যোগৰ বাবে প্ৰয়োজনীয় দক্ষতা আৰু কাৰিকৰী প্ৰশিক্ষণৰে

সুসজ্জিত কৰি যুৱ-প্ৰজন্মৰ বাবে অপাৰ সুযোগ প্ৰদান কৰিব। তেওঁ লগতে কয় যে প্ৰতিষ্ঠানখনে শিক্ষা আৰু কৰ্ম সংস্থাপন লাভৰ যোগ্যতাৰ মাজৰ ব্যৱধান হ্রাস কৰি যুৱক-যুৱতীসকলক ব্যৱহাৰিক দক্ষতাৰে সৱল কৰি তুলিব আৰু অঞ্চলটোত বহনক্ষম উন্নয়ন ত্বৰান্বিত কৰিব।

০০০০০০০

ৰাজ্যিক কৰ্মচাৰীলৈ দৌল উৎসৱৰ উপহাৰ হিচাপে ৰাজ্য চৰকাৰে চলিত মাহৰ দৰমহা আগতীয়াকৈ অৰ্থাৎ ২৭ ফেব্ৰুৱাৰীত প্ৰদান কৰিব। মুখ্যমন্ত্ৰী ড° হিমন্ত বিশ্ব শৰ্মাই সামাজিক মাধ্যমযোগে এই বিষয়ে প্ৰকাশ কৰিছে। তেওঁ কয়, যে ৰাজ্য চৰকাৰৰ কৰ্মচাৰীসকলৰ প্ৰতি কৃতজ্ঞতাৰ ইংগিত স্বৰূপে মাৰ্চ মাহৰ প্ৰথম সপ্তাহত নিৰ্ধাৰিত দৰমহা ২৭ ফেব্ৰুৱাৰীতে প্ৰদান কৰা হ'ব। মুখ্যমন্ত্ৰীয়ে লগতে কৰ্মচাৰীসকলৰ পৰিয়ালৰ সুখ আৰু সমৃদ্ধি কামনা কৰে।

০০০০০০০

দুদিনীয়া ভ্ৰমণসূচীৰে কালি মাজুলীলৈ অহা কেন্দ্ৰীয় ৰাজ্য মন্ত্ৰী কমলেশ পাছেৱানে আজি জিলাখনৰ সংহত আয়ুক্ত কাৰ্যালয়ত বিকশিত ভাৰত গ্ৰামীণ নিয়োগ নিশ্চিতকৰণ শীৰ্ষক আলোচনা চক্ৰত অংশগ্ৰহণ কৰিব।

কেন্দ্ৰীয় মন্ত্ৰীগৰাকীয়ে কালি মাজুলী সংহত আয়ুক্ত কাৰ্যালয়ত জিলাখনৰ প্ৰতিটো বিভাগৰ মুৰব্বীসকলৰ সৈতে জিলাখনত ৰূপায়ণ হৈ থকা আঁচনিসমূহৰ সন্দৰ্ভত পৰ্যালোচনা কৰে। ইয়াৰ পাছত তেওঁ প্ৰধানমন্ত্ৰী আৱাস যোজনা গ্ৰামীণৰ কেইবাটাও গৃহ পৰিদৰ্শন কৰি হিতাধিকাৰীসকলৰ সৈতে মত বিনিময় কৰে। পৰৱৰ্তী সময়ত তেওঁ জিলা চিকিৎসালয় পৰিদৰ্শন কৰি চিকিৎসা কৰ্মীসকলৰ সৈতে বৈঠকত মিলিত হয়। ইয়াৰ লগতে তেওঁ পি এম জি এছ ৱাইৰ অধীনত নিৰ্মিত কেইবাটাও পথ পৰিদৰ্শন কৰে। পৰিদৰ্শনকালত তেওঁ মাজুলীৰ সামগ্ৰিক অৱস্থাৰ বুজ লয়। মন্ত্ৰীগৰাকীয়ে চৰকাৰী আঁচনি সময়মতে আৰু সুচাৰুৰূপে কাৰ্যকৰী কৰাত গুৰুত্ব আৰোপ কৰি অসম্পূৰ্ণ হৈ থকা কামসমূহ ক্ষিপ্ৰতাৰে সম্পন্ন কৰিবলৈ সংশ্লিষ্ট কৰ্তৃক্ষক নিৰ্দেশ দিয়ে।

০০০০০০০০

কেন্দ্ৰীয় ৰাজ্য মন্ত্ৰী টোকান চাহুৱে কালি চিৰাং জিলাৰ বিজনী আৱৰ্ত ভৱনত বিজেপি নেতৃত্বৰ সৈতে বৈঠকত মিলিত হয়। সমাগত বিধানসভা নিৰ্বাচনত প্ৰাৰ্থিত্ব প্ৰদান সন্দৰ্ভত মন্ত্ৰীগৰাকীয়ে বিজনী সমষ্টিৰ বিজেপিৰ প্ৰাৰ্থিত্ব প্ৰত্যাশীসকলৰ সৈতে আলোচনা কৰে। বৈঠকত প্ৰাৰ্থিত্ব প্ৰত্যাশীসকলৰ মাজত সমিলমিলেৰে যিকোনো এজনক দলৰ হৈ প্ৰাৰ্থিত্বৰ বাবে আবেদন কৰিবলৈ আহ্বান জনোৱা হয়।

০০০০০০০

সামাজিক সাংস্কৃতিক অনুষ্ঠান জ্যোতিৰূপাৰ অষ্টাদশ বাৰ্ষিক সিংহপুৰুষ ৰাধা গোবিন্দ বৰুৱা নাট সমাৰোহ কালিৰেপৰা গুৱাহাটীৰ শ্ৰীমন্ত শংকৰদেৱ কলাক্ষেত্ৰৰ মাধৱদেৱ প্ৰেক্ষাগৃহত অনুষ্ঠিত হৈছে। এই নাট সমাৰোহৰ আজি দ্বিতীয় দিনা সন্ধিয়া ৬ বজাত জ্যোতি নাৰায়ণ নাথৰ ৰচনা আৰু পৰিচালনাৰে সোণালী বেলি নাটখন মঞ্চস্থ কৰা হ'ব। কাইলৈ সমাৰোহৰ অন্তিমদিনা উজলা বৰ্মনৰ কাহিনীত অল্লানদীপ শইকীয়াই নাট্যৰূপ দিয়া 'বুকুৰ সৰু চৰাই' নাটখন মঞ্চস্থ কৰা হ'ব।

নগাঁও জিলাৰ বেবেজীয়াত ৭ মাৰ্চৰ পৰা দুদিনীয়াকৈ ৰ'দঘাই নাট মহোৎসৱ অনুষ্ঠিত হ'ব। সপ্তম বাৰ্ষিক এই নাট সমাৰোহত দিনৰ ভাগতে শব্দযন্ত্ৰ আৰু কৃত্ৰিম পোহৰ অবিহনে ছখন অপোচাদাৰী নাট মঞ্চস্থ কৰা হ'ব। ৭ মাৰ্চত বিয়লি ১ বজাৰ পৰা চন্দ্ৰজ্যোতি সংঘৰ 'ৰং বেৰং', জ্যোতি ৰংগমঞ্চৰ 'অগ্ৰাহ' আৰু ঐকান্তিক সাংস্কৃতিক গোষ্ঠীৰ 'কোন পথৰ পথিক' শীৰ্ষক নাট মঞ্চস্থ কৰা হ'ব। দ্বিতীয় দিনা তেজপুৰৰ

বাণ থিয়েটাৰে 'টেটোন তামুলী', অৰিহণা নাট্য গোষ্ঠীয়ে 'বনফুল বকুল' আৰু ব'দঘাই বেবেজীয়াই 'দৰ্খাস্ত' নামৰ নাটক পৰিৱেশন কৰিব।

০০০০০০০

সেনাবাহিনীত যোগদান কৰিবলৈ আগ্ৰহী শ্ৰীভূমি জিলাৰ যুৱক-যুৱতীসকলক অগ্নিবীৰ নিযুক্তিৰ বাবে অনলাইনযোগে পঞ্জীয়ন কৰিবলৈ আহ্বান জনোৱা হৈছে। ইচ্ছুক প্ৰাৰ্থীসকলে অহা ১ এপ্ৰিলৰ ভিতৰত আবেদন কৰিব লাগিব। অগ্নিবীৰ জেনেৰেল ডিউটি, অগ্নিবীৰ ক্লাৰ্ক, অগ্নিবীৰ ট্ৰেডছ্‌মেন, অগ্নিবীৰ মিলিটাৰী পুলিচ, চিপাহী ফাৰ্মা আৰু ছ'লজাৰ টেকনিকেল পদত এই আবেদন বিচৰা হৈছে। বয়স আৰু শিক্ষাগত অৰ্হতা অনুসৰি প্ৰাৰ্থীৰ বয়স ১৭ বছৰ ৬ মাহৰ পৰা ২২ বছৰ হ'ব লাগিব। ইচ্ছুক প্ৰাৰ্থীসকলে সেনাৰ অফিচিয়েল ৱেবছাইটযোগে আবেদন জনাব পাৰিব।

০০০০০০০

গোৱালপাৰা জিলাৰ বিভিন্ন অঞ্চলত বন বিভাগে আৰণ্যক নামৰ স্বেচ্ছাসেৱী সংগঠনৰ সহযোগত হাতী-মানুহৰ সংঘাত ৰোধ কৰাৰ বাবে সৌৰশক্তি চালিত বেৰ স্থাপন কৰি চেষ্টা চলাই আছে। ইয়াৰ অংশ হিচাপে গোৱালপাৰাৰ গৰাইমাৰী ৰাজহ গাঁৱত সৌৰ বেৰ স্থাপনৰ কাম চলি আছে। এই সৌৰ বেৰৰ ভিতৰত প্ৰৱেশ কৰিলে বা বেৰৰ স্পৰ্শলৈ বনৰীয়া হাতী আহিলে কম্পনৰ সৃষ্টি হয় আৰু হাতী আঁতৰি যায়। এই বেৰে হাতী বা মানুহৰ কোনো ক্ষতি নকৰে। ইতিমধ্যে জিলাখনৰ গোৱালপাৰা, কৃষ্ণাই, ৰংজুলি আৰু লক্ষীপুৰ বনাঞ্চলিক বিষয়াৰ কাৰ্যালয়ৰ অন্তৰ্গত ৩২ খন গাঁৱত এনে সৌৰ বেৰ স্থাপনৰ কাম সম্পূৰ্ণ হৈছে।

০০০০০০০

বৰপেটা জিলাৰ সবভোগ আৰক্ষীয়ে যোৱানিশা অভিযান চলাই ৪৪ হাজাৰ টকা মূল্যৰ নোট জব্দ কৰে। আৰক্ষীয়ে জালনোট সৰবৰাহৰ সৈতে জড়িত থকাৰ অভিযোগত দুজন লোকক গ্ৰেপ্তাৰ কৰে। এই চক্ৰটোত আৰু অধিক লোক জড়িত থকাৰ সন্দেহ কৰি আৰক্ষীয়ে অভিযান অব্যাহত ৰাখিছে।

০০০০০০০

আইচিচি টি-২০ বিশ্বকাপ ক্ৰিকেট প্ৰতিযোগিতাত আজি কলম্বোৰ আৰ প্ৰেমাডাছা ষ্টেডিয়ামত হ'বলগীয়া গ্ৰুপ-টুৰ ছুপাৰ এইট পৰ্যায়ৰ এখন খেলত শ্ৰীলংকা নিউজিলেণ্ডৰ বিৰুদ্ধে অৱতীৰ্ণ হ'ব। খেলখন সন্ধিয়া ৭ বজাত খেলখন আৰম্ভ হ'ব।

ইপিনে, ইংলেণ্ডে যোৱানিশা ছুপাৰ এইট পৰ্যায়ৰ এখন খেলত পাকিস্তানক ২ উইকেটত পৰাস্ত কৰি প্ৰথমটো দল হিচাপে প্ৰতিযোগিতাৰ ছেমি ফাইনেলত প্ৰৱেশ কৰে। খেলখনত ইংলেণ্ডে ১৬৫ ৰানৰ লক্ষ্যৰে খেল আৰম্ভ কৰি ৫টা বল খেলিবলৈ বাকী থকা অৱস্থাত ৮টা উইকেটৰ বিনিময়ত বিজয় সাব্যস্ত কৰে। অধিনায়ক হেৰি ব্ৰুকে ৯১টা বলত ১০০ ৰান কৰি দলৰ জয়ত অনবদ্য বৰঙণি আগবঢ়ায়। ইয়াৰ পূৰ্বে পাকিস্তানে প্ৰথমে বেট ধৰি নিৰ্ধাৰিত ২০ অভাৱত ৯টা উইকেটৰ বিনিময়ত ১৬৪ ৰান সংগ্ৰহ কৰে। ছাহিবজাদা ফাৰহানে ৬৩ ৰান কৰাৰ বিপৰীতে শ্বাহিন আফ্ৰিদিয়ে দলটোৰ হৈ ৩টা উইকেট দখল কৰে। ইংলেণ্ডৰ হৈ লিয়াম ড'ছনে ৩টা উইকেট দখল কৰে।

০০০০০০০০

সমাপ্ত